

# Triq Santa Marija



Tony Terribile

Triq Santa Marija hi triq oħra twila li għandna f'Tas-Sliema. Tibda minn tarf Triq Rodulfu, Triq il-Kbira u Triq Sir Adrian Dingli u tibqa' niezla dritta u tinghaqad ma' Triq Sant'Agata. Fiha jidhlu numru ta' toroq li huma Triq San Nikola, Triq il-Karmnu, Triq San Trofimu u Triq Manwel Dimech.

Għandha wkoll żewġ sqaqien, Sqaq Muscat li jinsab fil-parti ta' fuq tagħha u l-iehor (li qatt ma kellu

isem) jinsab 'l isfel ma' Triq Sant'Agata. Dan l-isqaq, li wiehed jinzel għalih bi tmien tarġiet, fiha numru ta' bibien li kienu jwasslu għal djar kbar li kienu fix-Xatt.

Fi Triq Santa Marija għandna wkoll tliet niceċ qodma, waħda tal-Madonna tal-Karmnu, li tinsab f'kantuniera u li din hi magħrufa bħala "Ta' Giljan" għar-raġuni li għal numru ta' snin kien jiehu hsiebha Giljan Mifsud, li kellu ħanut tax-xorb f'din it-triq. Niċċa oħra tinsab f'kantuniera ma' Triq San Trofimu. F'din naraw statwa sabiħa ta' Santa Marija u għandha l-indulġenzi mogħtija mill-Isqof Gaetano Pace Forno fis-seklu dsatax, u l-aħhar niċċa hi f'gieħ San Alwiġi Gonzaga. Din tinsab fuq dar numru 121.



Triq Santa Marija



In-Niċċa ta' San Alwiġi Gonzaga li tinsab fil-faċċata tad-dar fejn twieldet is-Socjetà tagħna

F'din it-triq għandna wkoll numru ta' djar bil-parapett għoli quddiemhom. Fil-parti t'isfel, qrib Triq Manwel Dimech baqa' tlieta minnhom. Fl-imghoddi kien hemm tnejn oħra, iżda t-taparsi żvilupp warrabhom. Fil-parti ta' fuq, f'kantuniera ma' Triq il-Karmnu, hemm erbat idjar li għandhom il-parapett. Taħt l-ewwel wiehed, sa madwar ħamsin sena ilu kien hemm għajn tal-ilma, li kienet taqdi lil għadd ta' nies tal-inhawi. Mal-aħħar parapett naraw bini qadim, magħmul min-numru ta' mezzanini żgħar.



*Id-Dar fi Triq Santa Marija fejn fis-sena 1923 twieldet is-Socjetà Filarmonika "Sliema"*

L-iżvilupp ta' Triq Santa Marija sar fil-bieċa l-kbira tiegħu lejn nofs is-seklu dsatax. Ħafna mill-bini tela' fuq art propjetà tal-Katidral bejn l-1866 u l-1872. Hekk insibu li fil-21 ta' April 1866 ittiedet dik il-parti qrib ħafna ta' Triq Manwel Dimech. Ħaduha b'ċens tliet Beltin: Ġużeppi Grima, Ġiacinto Borg u Saver Micallef.

Ftit wara, jiġifieri fl-14 ta' Mejju 1866, Ġużeppi Galea mill-Belt ħa erba' porzjonijiet fil-parti ta' fuq fejn illum insibu parti mil-lukanda Imperial. Fl-istess jum Salvu Micallef (li kien Għawdxi) ħa dik il-parti ta' art fejn illum naraw in-nieċa ta' Santa Marija u dakinhar ukoll Giovanni Pirota ħa parti oħra, fuq ix-xaqliba l-oħra. Sa llum familjari ta' Giovanni Pirota għadhom joqogħdu fuq din l-art.

Fi ftit taż-żmien Triq Santa Marija nbriet kollha

u għalhekk fiha naraw għadd ta' djar kbar u żgħar u ta' gosti differenti. Fil-parti t'isfel (qrib Triq Manwel Dimech) wiehed jista' jara għadd ta' saljaturi mill-isbaħ kollha skulturati fil-gebla Maltija. F'dawn jispikkaw iljuni, ajkli u kif ukoll maskeruni b'simboli kontra l-għajn ħażina.

Fi żminijiet differenti f'din it-triq kellhom ir-residenza tagħhom għadd ta' persuni li kellhom rabta ma' Tas-Sliema bħal mhi d-dar 45/46 li fiha kien joqogħod Dun Pawl Vella, qassis mill-Belt li bena l-knisja tas-Sacro Cuor.

Għal xi żmien fid-dar numru 40 kien joqogħod il-magħruf pittur Malti Ġużeppi Cali u żgur li hawnhekk ħadem xi xoghlijiet waqt li fid-dar numru 99 kien joqogħod Dun Karm Micallef, qassis tal-Parroċċa ta' Stella Maris u li tant ħadem f'dik il-Parroċċa. Tmiss mad-dar ta' Dun Karm, jiġifieri fin-numru 98, twieldet u kien joqogħod Patri Marjanu Vella, il-poeta magħruf tal-lingwa Maltija, u Frangiskan mija fil-mija.



*Tlett idjar b'rabta mal-istorja. Fl-ewwel waħda b'gallerija ħadra kien joqogħod is-Sur Anton Grech li kien wiehed mill-Fundaturi tal-Banda Sliema. F'dik ta' hdejha kien joqogħod in-Nutar Giovanni Gabaretta li kien għen ħafna lill-poplu malti wara l-irvellijiet tas-7 Ġunju. Fit-tielet dar li tmiss mal-oħra kien joqogħod il-fotografu Gustinu Vella li kien fundatur iehor tas-Socjetà.*

Ħabib iehor tal-lingwa Maltija li kien joqogħod f'din it-triq kien Dun Pietru Pawl Grima. Dan kien joqogħod u miet fid-dar numru 103. Dan il-qassis kien kiteb ukoll versi sbieħ f'gieħ Tas-Sliema. Fid-dar numru 22 kien joqogħod in-Nutar Giovanni Gabaretta li għen ħafna lill-poplu tagħna wara l-irvellijiet tas-Sette Ġugno. B'rabta ma' dawn l-irvellijiet insemmu wkoll lil Manwel Attard, wiehed mill-vittmi tas-Sette Ġugno. Manwel kien joqogħod fid-dar numru 37 Triq Santa Marija. Bejn wiehed u iehor, fl-1919, dan in-numru kien jinsab fil-parti ta' fuq ta' din it-triq qrib ħafna l-kantuniera ma' Triq il-Karmnu.

F'din it-triq wkoll twieldet is-Socjetà Muzikali Sliema fid-dar numru 121. Dan il-każin kien jismu *Circolo Nostra Signora*. B'rabta ma' din is-Socjetà nsibu li tlieta mill-erba' fundaturi ta' din il-banda kienu joqogħdu f'din it-triq. Dawn kienu Anton Grech, li kien joqogħod fid-dar numru 19, Ġustinu Vella, li kien joqogħod fid-dar numru 24, u Ġorġ Gauci

li kien joqghod fid-dar numru 41.

B'rabta wkoll mal-mużika xieraq li nsemmu wkoll lill-magħruf kantant professjonali Malti Enzo Guzman li twieled u trabba f'din it-triq numru 123. Illum din spiċċat u flokha naraw dar oħra.

Fil-post fejn illum insibu ċ-Centru tal-Anzjani tal-Kunsill Lokali kien hemm forn qadim hafna. Kien wiehed mill-ifran tal-inħawi u kien popolari hafna. Għamel żmien f'idejn Salvu Monsigneur u meta dan siefer spiċċa f'idejn Fonzu Pisani. Imbagħad għadda f'idejn oħra.

Fid-dar kbira numru 26 Triq Santa Marija konna nsibu wkoll il-qasam tas-Socjetà tal-Mużew imwaqfqa minn Dun Ġorġ Preca. Kien dan il-Beatu Malti li fl-1915 (90 sena ilu) fetaħ l-ewwel mużew f'Tas-Sliema. Dan kien fi Triq Camenzuli. Wara xi żmien ġarrew għal Triq Santa Marija. Originali kienu fid-dar

fejn illum hemm il-garage. Maż-żmien irnexxielhom jiehdu d-dar fejn jinsabu llum u għaqdu d-dar l-antika ma' din il-ġdida biex hekk illum għandhom dar kbira u sabiħa kompluta b'kappella.

Meta wiehed ikun għaddej Triq Santa Marija jista' josserva għadd ta' hwejjeġ sbieħ. Diġà semmejna s-saljaturi tal-galleriji. Ma' dawn inżidu l-iskultura li jdawwar għadd ta' twieqi, pilastru Joniċi, vilistruni sbieħ tal-hadid u għadd ta' galleriji. Fost dawn tispikka waħda li ma tantx hawn bħalha għaliex quddiem fil-purtelli hemm ukoll il-persjani.

Kif rajna Triq Santa Marija hi triq oħra Slimiża li qiegħda toffrilna storja, arti u kapacità tal-haddiema Maltin.

Xieraq għalhekk li napprezzaw dak li hallewlna s-Slimiži ta' qabilna.

## Oratorju Marjan

# 'Lis-Sinjura tal-Qalb Imqaddsa ta' Ġesù' mill-Banda Cittadina 'Sliema'

Fil-Knisja Parrokkjali Madonna tas-Sacro Cuor  
Il-Ġimgha 28 ta' Settembru 2018 (*Leljet l-Inkurunazzjoni*)

# CENSU GRECH

**Ironmongery & Hardware Store**  
**Prop: David Grech**



**130-131,  
Manwel Dimech  
Street Sliema**

**Tel: 21330705  
Mob: 99450224**